

## اقبال دشمنی..... ایک تشنہ پہلو

روزنامہ ”نوائے وقت“ راولپنڈی کے ۹ نومبر ۲۰۰۴ء کے ادبی ایڈیشن میں جناب ڈاکٹر محمد ایوب صابر کا جناب راشد حمید کو دیا گیا ایک تفصیلی اور معلوماتی انٹرویو عنوان بالا کے تحت اشاعت پذیر ہوا۔ محترم ڈاکٹر محمد ایوب صابر نے اس انٹرویو میں اقبال دشمن اور اقبال دوست مصنفین اور کتب کا تذکرہ کرتے ہوئے متعدد صاحبان قلم اور ان کی کتابوں کے نام گنوائے ہیں لیکن حیرت ہوئی کہ ان کی اس فہرست میں بعض اہم نام شامل ہونے سے کیونکر رہ گئے؟ مثلاً اقبال دشمن مصنفین کی فہرست میں علامہ اقبال کے قادیانی بھتیجے شیخ اعجاز احمد اور ان کی کتاب ”مظلوم اقبال“ کا نام شامل نہیں ہے۔ شیخ اعجاز احمد نے جو مرتے دم تک قادیانی رہے اپنی کتاب میں علامہ اقبال کی قادیانیت کی مخالفت کرنے کی وجہ مجلس احرار اسلام سے اثر پذیری بتائی ہے۔ شیخ اعجاز احمد کے قادیانی عقائد کے باعث ہی علامہ اقبال نے انہیں اپنے بچوں کی گارڈین شپ سے ہٹا دیا تھا اور ان کی جگہ سر اس مسعود کو مقرر فرمایا تھا۔ اس کی تفصیل سر اس مسعود کے نام علامہ اقبال کے خط میں ملتی ہے۔ مزے کی بات یہ ہے کہ اقبال کے اس خط کو قطع برید کر کے ”اقبال نامہ“ میں چھپایا گیا۔ اس محرف خط سے شیخ اعجاز احمد کی تعریف ظاہر ہوتی ہے۔ جبکہ معاملہ اس کے برعکس ہے۔ اصل خط محفوظ ہے جو دانستہ مخفی رکھے گئے حقائق کا بھانڈا پھوڑ دیتا ہے۔

دوسری کتاب عبدالمجید سا لک کی ”ذکر اقبال“ ہے جس کا تذکرہ نہیں کیا گیا۔ عبدالمجید سا لک نے ”ذکر اقبال“ میں اقبال کے برادر بزرگ شیخ عطا محمد پر قادیانی ہونے کا بہتان لگایا ہے۔ اس طرح سا لک نے اقبال کے استاد علامہ سید میر حسن اور آنجہانی مرزا قادیانی کے مابین ملاقاتوں کا تذکرہ کر کے بین السطور سید میر حسن کو قادیانیوں کا ہم نوا ظاہر کرنے کی سعی لا حاصل کی ہے۔ اس سے پیشتر عبدالمجید سا لک نے غلام احمد قادیانی کو مولانا ابوالکلام آزاد کے ساتھ گانٹھنا چاہا تھا، جس کی تردید خود مولانا ابوالکلام آزاد کی طرف سے آئی تو پھر سا لک کو اپنا بیان واپس لیتے ہی بنی۔ یاد رہے کہ عبدالمجید سا لک کے والدین قادیانی تھے اور آخر دم تک قادیانیت پر قائم رہے۔ سا لک نے اقبال اور قادیانیت کے ضمن میں ہی قلم کا رندہ نہیں چلایا بلکہ اقبال کی دوسری شادی کا معاملہ، نام نہاد رنگ رلیاں، وائسرائے ہند کی شان میں اقبال کا مسدس لکھنا وغیرہ بیان کر کے اقبال کی عظمت کو بھی جھٹلایا اور اقبال دشمنوں کی خوشی کے لیے سامان بہم پہنچایا ہے۔

علامہ اقبال کے دفاع میں لکھی جانے والی کتب میں ایک اہم کتاب آغا شورش کاشمیری کی ”اقبالی مجرم“ کا ذکر بھی عقفا ہے۔ ”اقبالی مجرم“ میں شورش کاشمیری نے ”ذکر اقبال“ (عبدالمجید سا لک) ”شعر اقبال“ (سید عابد علی

عابد) اور ”فکر اقبال (خلیفہ عبدالحکیم) کا ناقدانہ جائزہ لیا ہے اور اقبال کی شخصیت اور فکر و فن پر اڑائے گئے گردوغبار کو صاف کیا ہے۔

شورش کاشمیری ہی کی دوسری کتاب ”فیضانِ اقبال“ بھی مذکورہ فہرست میں شامل نہیں ہے۔ حالانکہ یہ کتاب اقبال کی ہمہ جہت شخصیت اور ان کی فکر و نظر کو سمجھنے میں دیگر تمام کتب میں انفرادی حیثیت کی حامل ہے اور اقبال کی شخصیت کو ایک پلانٹ کرنے والوں کے عزائم کو ملیا میٹ کرتی ہے۔

فہرست مذکورہ میں حال ہی میں شائع ہونے والی شورش کاشمیری کی کتاب ”اقبالیاتِ شورش“ سے بھی تجاہل عارفانہ برتا گیا ہے۔ اس کتاب میں مولانا مشتاق احمد نے بڑی عرق ریزی سے ہفت روزہ ”چٹان“ میں سے شورش کاشمیری کے اقبال سے متعلق مضامین، تقاریر اور منظومات کو یکجا کر دیا ہے۔

”اقبال اور قادیانیت“، نعیم آسی کی معرکہ آرا کتاب ہے اور غالباً اس موضوع پر پہلی کتاب بھی ہے۔ بعد ازاں پروفیسر خالد شبیر احمد نے بھی اسی عنوان سے ایک وقیح کتاب لکھی۔ اسی طرح عبدالمجید خان ساجد کی کتاب ”ختم نبوت اور عقیدہ اقبال“ جو شیخ عبدالمجید قادیانی کی کتاب ”اقبال اور احمدیت“ کا مدلل جواب ہے۔ ”اقبال اور احمدیت“ جسٹس (ر) جاوید اقبال کی کتاب ”زندہ رود اقبال“ کے جواب میں لکھی گئی۔ اس کتاب میں اقبال کی ذات اور شخصیت کو جس بری طرح رگیدا گیا اور جس طرح ان کی قومی زندگی کی مسخ شدہ تصویر کشی کی گئی، اس کا تقاضا تھا کہ کتاب کو ضبط کر کے اس کے دریدہ دہن مصنف کو عبرت ناک سزا دی جاتی لیکن ہر طرف سے مکمل سکوت اختیار کر کے مجرمانہ غفلت کا مظاہرہ کیا گیا۔ چاہیے تو یہ تھا کہ فرزندِ اقبال جناب جاوید اقبال از خود ان ہفوات کا جواب لکھتے یا پھر اقبال کے نام پر قائم اور لاکھوں روپے سالانہ وصول کرنے والے سرکاری ادارے اس کا نوٹس لیتے لیکن صدافسوس کہ اقبال کے ان سرکاری مجاوروں کے کانوں پر جوں تک نہیں رینگے اور میدان خالی پا کر قادیانی گماشتے خوشی سے بھگیں بجاتے پھرے۔ تا آنکہ ایک بے وسائل درویش، مگر حب وطن اور عشق رسالت سے سرشار راجلِ عظیم عبدالمجید خان ساجد نے ”ختم نبوت اور عقیدہ اقبال“ لکھ کر قادیانیوں کے منہ میں لگام ڈال دی۔

جناب ڈاکٹر محمد ایوب صابری کی یہ بات بھی محلِ نظر ہے کہ قادیانیوں نے ۱۹۳۵ء میں علامہ اقبال کے خلاف محاذ کھولا۔ بلکہ حقیقت یہ ہے کہ قادیانیوں نے تو اقبال کے خلاف جون ۱۹۳۳ء میں ہی محاذ کھول دیا تھا۔ جب اقبال نے کشمیر کمیٹی کی صدارت سے استعفیٰ دیتے ہوئے قادیانیوں کے متعلق فرمایا تھا:

”بد قسمتی سے کشمیر کمیٹی میں بعض ایسے ممبر بھی موجود ہیں جو اپنے مذہبی پیشوا کے علاوہ کسی اور کی اطاعت تسلیم نہیں

کرتے۔“ (روزنامہ ”انقلاب“، لاہور۔ ۲۳ جون ۱۹۳۳ء)

تو اقبال کے اس بیان کے بعد قادیانیوں نے علامہ اقبال کی مخالفت پوری شد و مد کے ساتھ شروع کر دی تھی۔ جو ۱۹۳۵ء میں انتہا تک پہنچادی گئی۔ یہاں تک کہ قادیانی جماعت کے سربراہ مرزا بشیر الدین محمود نے علامہ اقبال کے متعلق انتہائی نازیبا القابات استعمال کرتے ہوئے ذہنی پستی کی گہرائیوں کو چھولیا۔ زبان ملاحظہ کیجیے:

”قادیانیوں سے بغض رکھنے والا روحانی پیار، کمزور ایمان..... بیسویں صدی کا فلسفی ان تحریکات سے آگاہ نہیں؛ جن سے اس وقت کے معمولی نوشت و خواند والے لوگ آگاہ ہیں۔“ (روزنامہ ”الفضل“، قادیان۔ ۱۸ جولائی ۱۹۳۵ء)

ان گزارشات کا حاصل یہ ہے کہ ایک طرف تو اقبال پر غرّانے کے لیے ہمہ وقت تیار منکرین ختم نبوت تیار ہیں اور ان کے مرفوع القلم لکھاری جو جی میں آتا ہے، قلم کی ابکائیوں کی صورت میں اُگل رہے ہیں اور دوسری طرف جب کوئی درویشِ خدا مست اُن کا قافیہ بنگ کر کے اقبال کی شخصیت کا اُجلا پن سامنے لاتا ہے تو اس کی خدمات کا اعتراف تو کجا اس کے سرسری ذکر سے بھی گریز کرنا ہر لحاظ سے نامناسب اور ناروا ٹھہرتا ہے۔ جس کی توقع اہل علم سے ہرگز نہیں کی جاسکتی۔

## جانبا زمرزاً..... حیات و ادبی خدمات

تحریکِ آزادی کے نام ور کارکن اور ممتاز شاعر و ادیب جانبا زمرزاً مرحوم پر محمد عمر فاروق ایم فل (اردو) کا مقالہ بعنوان ’بالا کے تحت لکھ رہے ہیں۔ (جس کی علامہ اقبال اوپن یونیورسٹی نے باضابطہ طور پر منظوری و اجازت دے دی ہے۔) جو احباب جانبا زمرزاً کے حالاتِ زندگی اور اُن کی تخلیقات سے متعلق معلومات رکھتے ہوں۔ نیز ان کے پاس جانبا زمرزاً کی نظمیں، خطوط، مضامین اور ماہنامہ ”تبصرہ“ کے شمارے موجود ہوں، ازراہ کرم اُن کی کاپی عطا فرمائیں یا آگاہ فرمائیں۔ خود حاضر ہو کر بصد شکر یہ استفادہ کیا جائے گا۔ جانبا زمرزاً کی درج ذیل تصنیفات تاحال دستیاب نہیں ہو سکیں۔ ان کے متعلق معلومات مطلوب ہیں:

۳ ”تاریخِ گریباں“ (کلام)

۱ ”حجسیاتِ جانبا زمرزاً“ (کلام)

۴ ”اور دیکھتا چلا گیا“

۲ ”درسِ حریت“ (کلام)

رابطہ: محمد عمر فاروق 71/10 فیصل چوک تلہ گنگ، ضلع چکوال